

दिनाङ्कः 18.06.2026

प्रातः - 06:55

संस्कृत वार्ता:

अथ वार्ता:

प्रधानमन्त्री-पेरिस

फ्रांस-देशस्य यात्रावधौ स्वकीय-प्रवासस्य चरमे सोपाने प्रधानमन्त्री नरेन्द्रमोदी ह्यः रात्रौ पेरिस-नगरं प्राप्तवान्। पेरिस-नगरे आगमनसमये विश्रान्तिनिलये एकत्रिताः भारतीय-समुदायस्य सदस्याः उत्साहपूर्वकं तदीय-भवं स्वागतम् अकूर्वन्। अद्य प्रधानमन्त्री प्रमुख-विपणीनां मुख्यकार्यकारिभिः सह चर्चां करिष्यति। तदनन्तरं, सः यूरोप-महाद्वीपस्य प्रमुख-प्रौद्योगिकि-मञ्चे 'विवा-टेक-शिखरसम्मेलने' भागं ग्रहीष्यति, तत्र च स्व-सम्बोधनं प्रदास्यति। सायं काले असौ एकस्मिन् सामुदायिक-कार्यक्रमे भारतीय-प्रवासिभिः सह संवादं विधास्यति।

जी-7 शिखर-सम्मेलन

जी 7 देशैः वैश्विक-स्थिरतायाः, सुरक्षा-सहयोगस्य अथ सीमापार-सङ्घटित-अपराध-निवारणस्य उद्देश्येन विभिन्नाः प्रमुखाः घोषणाः विहिताः। मुख्यवक्तव्ये नेतृभिः अमरीका-ईरान-देशयोः मध्ये सञ्जातं संधिनिश्चयम् अभिनन्दितम्। सहैव होरमुज जलसंधौ सुरक्षित-समुद्रीय-परिवहनस्य महत्त्वं प्रतिपादितं, क्षेत्रीय-सुरक्षा-संवर्धनाय च समर्थनं प्रदत्तम्।

अन्य-घोषणापत्रे, जी-7 देशैः मादकद्रव्यस्य अवैधकार्यं निरोद्धुं सङ्कल्पो विहितः। अस्मिन् अभियाने ब्राजील-दक्षिणकोरिया देशौ अपि सहमतिं प्रदर्शितवन्तौ। अवैधमार्गान् रोद्धुं 'जी-7 प्लस पोर्ट्स नेटवर्क' इति नव-मञ्चस्य प्रस्तावः दत्तः।

फ्रांस-देशस्य 'एवियन' नगरे चलायमाने जी-7 शिखरसम्मेलने प्रधानमन्त्री नरेन्द्रमोदी 'सर्वहितकारि-सतत-आर्थिक-विकासः' इत्याख्ये मुख्यविषये आयोजितायां महत्त्वपूर्णकार्यगोष्ठ्याम् भागं भजते। सत्रेऽस्मिन् जी-7 देशाः, सहभागी-राष्ट्राणि, अन्ताराष्ट्रिय-मुद्राकोषस्य ओ.ई.सी.डी. इत्यस्य च प्रतिनिधयः उपस्थिताः सन्ति।

एतदतिरिच्य, प्रधानमन्त्री 'कृत्रिम-बुद्धिमत्तायाः सुरक्षित-प्रभावी-उपयोगः' इति विषयमधिकृत्य कार्य-मध्याह्नभोजे अपि भागं गृह्णाति, यत्र प्रमुख-एआई-विपणीनां मुख्याधिकारिणः समुपस्थिताः सन्ति।

राष्ट्रपति – एमपी / ओडिशा

राष्ट्रपतिपदासीना द्रौपदी मुर्मूः अद्य आरभ्य मध्यप्रदेशस्य ओडिशायाः च पञ्चदिवसीयायां यात्रायामस्ति। प्रथमदिवसे सा मध्यप्रदेशस्य बैतुल-नगरे आध्यात्मिक-जागृत्या जनजातिय-समाजस्य सशक्तिकरण-कार्ये भागं ग्रहीष्यति। द्वितीयदिवसे सा ओडिशायाः राइरङ्गपुरे चिकित्सा-शिविरस्य ग्रामीण-जल-आपूर्ति-परियोजनायाः च उद्घाटनं विधास्यति। तृतीयदिवसे राष्ट्रपतिः प्रधानमन्त्रिणा नरेन्द्रमोदिना सह पहाडपुरे कौशल-केन्द्रस्य निरीक्षणं करिष्यति सहैव राइरङ्गपुरे जनसभां सम्बोधयिष्यति। चतुर्थदिवसे सा जूनमासस्य एकविंशति दिनाङ्के जबलपुरे 'अन्तर्राष्ट्रीय-योगदिवसोत्सवे' भागं ग्रहीष्यति, सहैव रानी दुर्गावती विश्वविद्यालयस्य दीक्षान्तसमारोहे अध्यक्षतां विधास्यति। यात्रायाः चरमे सोपाने सा क्यूनो-राष्ट्रीय-उद्याने सहरिया-जनजातीय-सदस्यैः चीता-अन्वेषकैः च सह संवादं विधास्यति।

संयुक्तराष्ट्र - बुभुक्षा-सङ्कट

संयुक्तराष्ट्रसङ्घस्य खाद्य-संस्थाभ्याम्, खाद्य-एवं-कृषि-सङ्गठनेन अथ विश्व-खाद्य-कार्यक्रमेण च विज्ञापितं यत् आगामिषु मासेषु युद्ध-जलवायुपरिवर्तन-धनन्यूनताकारणात् विश्वस्य त्रयोदशप्रमुख-क्षेत्रेषु बुभुक्षा-सङ्कटं अधिकं गभीरं भविष्यति। संयुक्त-प्रतिवेदनस्यानुसारं सम्प्रति जगति षड्षष्ट्युत्तरद्विशतकोटि जनाः तीव्र-खाद्यासुरक्षया पीडिताः सन्ति। अस्यां सूच्यां सूडान, दक्षिण-सूडान, यमन, फिलिस्तीन, नाइजीरिया सोमालिया चेत्यादयाः देशाः अत्यधिक-सङ्कटग्रस्ताः सन्ति। प्रतिवेदने चिन्ता प्रदर्शिता यत् विंशति द्वाविंशतितः परं मानवीय-सहायतायै प्राप्यमाणं धनं षष्टि प्रतिशतं न्यूनं जातम्। डब्लू.एफ.पी. संस्थायाः कार्यवाहक-निदेशकः कार्ल स्काउ महोदयः अवदत् यत् यदि शीघ्रं किमपि कार्यान्वयनं न क्रियते, तर्हि कोटिशः जनाः दुर्भिक्षस्य गते पतिष्यन्ति।

हॉकी

हॉकी-क्रीडायाम्, नीदरलैण्ड-देशस्य 'रॉटरडैम' नगरे प्रचल्यमानायाः 'एफ्.आई.एच्. प्रो लीग' स्पर्धामालिकायाः द्वन्द्वे भारतीय-पुरुष-हॉकी-दलेन जर्मनी-दलं त्रि-एकम् इत्यांकान्तरालेन पराजितम्। अस्मिन् ऐतिहासिके-क्रीडाचक्रे भारतस्य त्रयस्त्रिंशद्वर्षीयः क्रीडकः मनप्रीत सिंहः भारतस्य पक्षतः सर्वाधिक-अन्ताराष्ट्रिय-क्रीडासु भागग्रहीता प्रथमः क्रीडकः सञ्जातः। इयं तस्य भारतस्य गौरवाय त्रयोदशाधिकचतुःशततमा क्रीडा आसीत्।

॥इति वार्ताः॥